

وَالْحُطُّ إِلَى الْجَنَّةِ

مولانا روم اور ان کا نظریہ تصوف

مفتی
ادارہ اہل سنت کراچی

ڈاکٹر مفتی محمد اسلم رضا میمن تحسینی

معاونین

مفتی عبد الرزاق ہنگورو قادری
مفتی عبد الرشید ہمایوں المدنی

دارالاحیاء
سنت

تحقیق و تالیف مولانا روم

www.facebook.com/darahlesunnat



دار أهل السنة

لتحقيق الكتب و الطباعة و النشر



IDARA E AHLE SUNNAT ادارة اهل السنة

www.facebook.com/darahlesunnat



www.facebook.com/darahlesunnat

آن لائن

۱۴۴۲ھ / ۲۰۲۱ء

سلسلہ: واعظ الجمعہ

عنوان: مولانا روم رحمۃ اللہ علیہ اور اُن کا نظریہ تصوّف

مدیر: ڈاکٹر مفتی محمد اسلم رضا مبین تحسینی

معاونین: مفتی عبدالرزاق قادری، مفتی عبدالرشید ہمایوں المدنی

عدد صفحات: ۱۶

سائز: 13×21

ناشر: ادارہ اہل سنت کراچی

idarakhutbatejuma@gmail.com :



00971559421541 :



00923458090612 :



مولانا روم رحمۃ اللہ علیہ اور اُن کا نظریہ تصوف

الحمد لله رب العالمين، والصلاة والسلام على خاتم الأنبياء والمرسلين، وعلى آله وصحبه أجمعين، أما بعد: فأعوذُ بالله من الشيطان الرجيم، بسم الله الرحمن الرحيم.

حضور پرنور، شائع یومِ نشور ﷺ کی بارگاہ میں ادب واحترام سے درود وسلام کا نذرانہ پیش کیجیے! اللہم صلّ وسلّم وبارک علی سیدنا ومولانا وحبینا محمد وعلی آلہ وصحبہ أجمعین.

جلال الدین رومی علیہ الرحمۃ

برادرانِ اسلام! ساتویں صدی ہجری میں اُمتِ مسلمہ ایک نہایت پُر آشوب اور ہولناک دور سے گزر رہی تھی، مسلمان عیش وعشرت، فسق وفجور اور اخلاقی پستیوں کے دلدل میں دھنسے جا رہے تھے، کسی کی جان، مال اور عزت محفوظ نہیں تھی، ہر طرف بے یقینی، بے چارگی، مایوسی اور خوف و ہراس کا عالم تھا، قتل وغارتگری عام تھی، باہمی جنگ وجدال اور تاتاری یلغار کے سبب اسلامی دنیا تباہی کے دہانے پر تھی، شمر قند و بخارا، بلخ و ہمدان اور نیشاپور و بغداد جیسے عظیم اسلامی مراکز بھی، ہلاک و خاں کی وحشی فوجوں کے ہاتھوں، تباہ و برباد اور جل کر راکھ کا ڈھیر بن چکے تھے، اس ہولناک تباہی، بربادی اور بے تابی کے دور میں، اسلام کے علمی وقار کو اللہ تعالیٰ نے جن برگزیدہ مشاہیر کے ذریعے برقرار رکھا، اُن میں ایک بہت بڑا نام، حضرت شیخ جلال الدین رومی المعروف "مولانا روم رحمۃ اللہ علیہ" کا بھی ہے۔

نام و نسب اور پیدائش

عزیزانِ محترم! حضرت مولانا روم رحمۃ اللہ علیہ کا نام "محمد" تھا، آپ رحمۃ اللہ علیہ چھ سو چار ۶۰۴ ہجری کو "بلخ" (Balkh Afghanistan) میں پیدا ہوئے^(۱)، لہذا آپ علیہ السلام کو "بلخی" بھی کہا جاتا ہے۔ آپ کے سلسلہ نسب میں کچھ اختلاف ہے، البتہ اس بات پر سب متفق ہیں کہ آپ علیہ السلام کا سلسلہ نسب امیر المؤمنین حضرت سیدنا ابوبکر صدیق رضی اللہ عنہ سے جاملتا ہے^(۲)۔

والدِ گرامی کی طرف سے سلسلہ نسب کچھ یوں ہے: جلال الدین محمد بلخی الرومی، ابن سلطان العلماء بہاء الدین محمد، ابن جلال الدین الحسین ابن احمد الخطیبی^(۳)... ابن عبد اللہ بن عبد الرحمن بن ابوبکر صدیق رضی اللہ عنہ^(۴)۔ والدہ محترمہ کا سلسلہ نسب مشہور ولی اللہ حضرت ابراہیم بن ادہم رحمۃ اللہ علیہ سے جاملتا ہے، جو پہلے بلخ کے بادشاہ تھے، انہوں نے بادشاہی چھوڑ کر فقیری اختیار کی^(۵)۔

لقب و عرفیت

مولانا روم رحمۃ اللہ علیہ کا لقب "جلال الدین"^(۶) اور عرفیت "رومی" ہے۔

(۱) "الأعلام" للزركلي، جلال الدین الرومی، ۷/ ۳۰۔

(۲) مولانا جلال الدین رومی علیہ السلام کے سلسلہ نسب سے متعلق مختلف اقوال، تفصیل اور تحقیق کے لیے "صاحب المثنوی" قاضی تلمذ حسین، معارف پریس اعظم گڑھ، صفحہ ۳۳ تا ۶۷ کا مطالعہ فرمائیں۔

(۳) "صاحب المثنوی" ۶۔

(۴) "تاج التراجم" لابن قطلوبغا، محمد بن محمد جلال الدین الرومی، ۱/ ۲۴۶۔

(۵) دیکھیے: "صاحب المثنوی" ۳۳، ۳۴۔

(۶) "تاج التراجم" محمد بن محمد جلال الدین الرومی، ۱/ ۲۴۶۔

خاندانی پس منظر

عزیزانِ گرامی قدر! مولانا روم رحمۃ اللہ علیہ کے خاندان کو علم و فضل کے ساتھ ساتھ، دنیاوی عزت و توقیر بھی حاصل ہے، آپ رحمۃ اللہ علیہ کے دادا حضرت حسین بلخی رحمۃ اللہ علیہ بہت بڑے صوفی، صاحبِ کمال بزرگ، اور خوارزم شاہ بلخ کے داماد تھے، یہی وجہ ہے کہ اُمراءِ وقت بھی اُن کا بہت احترام کرتے تھے۔ مولانا جلال الدین رومی رحمۃ اللہ علیہ کے والدِ گرامی سلطان العلماء حضرت بہاء الدین علیہ الرحمۃ اپنے خاندانی پس منظر سے آگاہ کرتے ہوئے فرماتے ہیں کہ "میرا پیناسل بزرگ سے ہی بادشاہ اصل ہے، اور اس کی ولایت باصالت ہے، میری والدہ (یعنی مولانا رومی علیہ الرحمۃ کی دادی) خوارزم شاہ کی دختر (بیٹی) تھیں، اور میرے دادا احمد الخطیبی کی والدہ بھی بادشاہ بلخ کی بیٹی تھیں" ^(۱)۔

اپنے خاندان کی عزت و وقار کے بارے میں مولانا روم رحمۃ اللہ علیہ کے والدِ گرامی، شیخ بہاء الدین رحمۃ اللہ علیہ مزید فرماتے ہیں کہ "ان کے عز و وقار کا اندازہ صرف اس ایک امر سے بھی ہو سکتا ہے، کہ دنیاوی حشمت و ثروت سے بے تعلق ہونے کے باوجود، بلخ و خوارزم کے بادشاہوں نے اپنی شہزادیوں کا عقد اس خاندان میں کیا" ^(۲)۔

تعلیم و تربیت

حضراتِ گرامی قدر! سید برہان الدین محقق ترمذی رحمۃ اللہ علیہ، مولانا روم علیہ الرحمۃ کے والدِ گرامی کے خاص ارادتمندوں میں سے تھے، مولانا روم کی تعلیم و تربیت کی ذمہ داری انہیں سونپی گئی، اپنی زندگی کے ابتدائی چار پانچ سالوں تک، شیخ

(۱) "صاحب المثنوی" ۱۲، ملقطاً۔

(۲) ایضاً، ۳۵۔

جلال الدین رومی ؑ کی زیر تربیت رہے، بعد ازاں اپنے والد محترم شیخ بہاء الدین ؑ کے انتقال کے بعد، راہِ سلوک کی مزید منازل بھی شیخ بہان الدین ؑ کی ہدایت و رہنمائی میں طے فرمائیں ^(۱)۔

بلخ سے ترک سکونت

حضرات ذی وقار! مولانا روم ؑ کے والد گرامی نے جس وقت "بلخ" سے ترک سکونت کر کے "بغداد شریف" کے لیے رختِ سفر باندھا، اُس وقت حضرت مولانا جلال الدین رومی ؑ کی عمر شریف صرف چار سال تھی، اور اس سفر میں آپ ؑ اپنے والد کے ہمراہ تھے ^(۲)، آپ ؑ کے والد گرامی سلطان العلماء بہاء الدین ؑ، بلخ سے اس شان سے روانہ ہوئے، کہ جس شہر کے قریب پہنچتے، وہاں کے معززین شہر سے باہر آکر آپ کا استقبال کرتے، اور نہایت اعزاز و اکرام کے ساتھ آپ کو شہر میں لاتے تھے۔

شیخ فرید الدین عطار ؑ کی پیشین گوئی

عزیزانِ من! حضرت مولانا جلال الدین رومی ؑ کے والد گرامی حضرت بہاء الدین ؑ شہر بہ شہر قیام کرتے ہوئے "نیشاپور" (Neyshabur Iran) پہنچے، تو وہاں شیخ فرید الدین عطار ؑ سے ملاقات ہوئی، شیخ فرید الدین عطار ؑ نے مولانا جلال الدین رومی ؑ (جن کی عمر اس وقت صرف چار سال تھی) کو دیکھ کر مستقبل میں آپ ؑ کی عظمت و جلال کی پیشین گوئی فرمائی، اور تحفہ کے طور پر اپنی کتاب "آسرار نامہ" بھی عنایت فرمائی، مولانا روم ؑ نے زندگی بھر اس

(۱) دیکھیے: "سوانح مولانا روم" ص ۸۔

(۲) "الأعلام" جلال الدین الرّومی، ۷ / ۳۰۔

کتاب کو متاعِ عزیز کے طور پر اپنے پاس رکھا^(۱)۔

بعد ازاں سالہا سال تک بغداد سے حجاز، دمشق، آذربائیجان (Azerbaijan) اور ملاطیہ (Malatya) کے راستوں پر سفر کرتے ہوئے، تقریباً ۶۲۱ ہجری میں "قونیہ" (Konya, Turkey) پہنچے، اور یہیں مستقل قیام پذیر ہوئے۔ "قونیہ" آمد کے دو سال بعد مولانا جلال الدین رومی رحمۃ اللہ علیہ کے والد گرامی حضرت شیخ بہاء الدین رحمۃ اللہ علیہ کا انتقال ہو گیا۔

کم و بیش پندرہ سال تک جاری رہنے والے اس سفر میں، حضرت مولانا روم رحمۃ اللہ علیہ ہمہ وقت اپنے والد گرامی کے ساتھ رہ کر اکتسابِ فیض کرتے رہے، جس وقت قونیہ شہر (City of Konya) کو مولانا جلال الدین رومی رحمۃ اللہ علیہ کی قدم بوسی کا شرف حاصل ہوا، اس وقت آپ علیہ السلام اپنی زندگی کی بائیس بہاریں دیکھ چکے تھے^(۲)۔

فقیری اور سلوک کی طرف توجہ کا سبب

حضرات گرامی قدر! شیخ سید برہان الدین محقق ترمذی رحمۃ اللہ علیہ، مولانا روم رحمۃ اللہ علیہ کے استاد اور اولین روحانی پیشوا ہیں، والد گرامی شیخ بہاء الدین رحمۃ اللہ علیہ نے بچپن ہی سے مولانا جلال الدین رومی علیہ السلام کی تعلیم و تربیت کی ذمہ داری انہیں سونپ رکھی تھی، لیکن بلخ (Balkh Afghanistan) سے ترک سکونت کر کے قونیہ (Konya) آ جانے کے باعث یہ سلسلہ موقوف ہو گیا تھا، بعد ازاں سید برہان الدین محقق ترمذی رحمۃ اللہ علیہ جب قونیہ تشریف لائے، تو روحانی تعلیم و تربیت کا یہ سلسلہ دوبارہ شروع ہوا، سید صاحب نے مولانا روم رحمۃ اللہ علیہ کو مخاطب کر کے ارشاد

(۱) دیکھیے: "سوانح مولانا روم" ص ۳۔

(۲) دیکھیے: "صاحب المثنوی" ص ۶۲-۶۳۔

فرمایا کہ "آپ کے والد **"صاحبِ قال"** کے ساتھ ساتھ **"صاحبِ حال"** بھی تھے، **"قال"** میں تو آپ اپنے والد سے بھی بڑھ گئے ہیں، اب حال کی طرف بھی توجہ کیجیے؛ تاکہ آپ اپنے والد کے پورے وارث و جانشین بن جائیں! "سید برہان الدین محقق ترمذی رحمۃ اللہ علیہ کے توجہ دلانے پر، حضرت مولانا روم رحمۃ اللہ علیہ فقیری اور سلوک کی طرف مائل ہوئے، اور سید صاحب کا مرید ہونے کے ساتھ ساتھ جان و دل سے اُن کے احکام کی تعمیل میں منہمک ہو گئے ^(۱)۔

درس و تدریس

حضراتِ محترم! حضرت مولانا روم رحمۃ اللہ علیہ کو علومِ اسلامیہ اور فقہ پر چونکہ مکمل عبور حاصل تھا! لہذا انہوں نے اپنے والدِ گرامی کی وفات کے بعد، سلسلہ درس و تدریس اور تلقین و ارشاد جاری رکھا، اور چار مختلف مدارس میں تدریس کا فریضہ انجام دیتے رہے ^(۲)۔

فتویٰ نویسی اور احکامِ شریعت کی پابندی

حضراتِ ذی وقار! شیخ جلال الدین رومی رحمۃ اللہ علیہ ایک طویل عرصہ تک فتویٰ نویسی بھی کرتے رہے، "صاحبِ المثنوی" میں مذکور ہے کہ "جس زمانہ میں آپ حَلَب و دمشق میں تحصیلِ علم میں مشغول تھے، اس وقت بھی آپ کا یہ حال تھا کہ جو مسائل دوسروں سے حل نہ ہوتے، انہیں مولانا روم رحمۃ اللہ علیہ کی طرف بھیج دیا جاتا۔ تونہ میں جب آپ رحمۃ اللہ علیہ نے مستقل اقامت اختیار کی، تو فتویٰ نویسی کا شغل بھی مستقل ہو گیا، بیت المال سے مولانا روم رحمۃ اللہ علیہ کے لیے ایک دینار مقرر تھا، آپ

(۱) ایضاً، ۹۹، ۱۰۰، ملقطاً۔

(۲) انظر: "الأعلام" جلال الدین الرومی، ۷ / ۳۰۔

رحمۃ اللہ علیہ اُس وظیفے کو اسی فتویٰ نویسی کا معاوضہ تصور فرماتے تھے، اور اس معاملہ میں اس قدر سخت اور شریعت کے پابند تھے، کہ جب فقیری کارنگ غالب ہوا، اور مجالس میں مستغرق رہنے لگے، اس وقت بھی آپ علیہ السلام کی طرف سے یہ حکم تھا، کہ جس وقت کوئی فتویٰ (استفتاء) آئے فوراً خبر کی جائے، قلم دوات ہمہ وقت مہیا رہتا، چاہے کتنا بھی عالم استغراق میں ہوں، فتویٰ کا جواب فوراً تحریر فرمادیتے، اور یہ سب اہتمام اس لیے تھا کہ بیت المال سے جو رقم ملتی ہے، وہ جائز ہو جائے۔

ان تمام حالات کو اگر مولانا روم رحمۃ اللہ علیہ کے والد بزرگوار کے حالات سے موازنہ کر کے دیکھا جائے، تو معلوم ہوتا ہے کہ مولانا روم رحمۃ اللہ علیہ اپنے والد کے نقش قدم سے، بال برابر بھی انحراف نہیں فرماتے تھے، درس و تدریس، وعظ و نصیحت، فتویٰ نویسی، دعوت و ارشاد، ریاضت و مجاہدات، مدارس سے تعلق، اور شانِ علمائے ظاہر، یہ تمام باتیں وہی تھیں جو حضرت شیخ بہاء الدین رحمۃ اللہ علیہ میں بھی تھیں^(۱)۔

حضرت شاہ شمس الدین تبریزی رحمۃ اللہ علیہ سے ملاقات

عزیزانِ گرامی قدر! مولانا روم رحمۃ اللہ علیہ ایک صوفی بزرگ ہونے کے ساتھ ساتھ، اپنے وقت کے بہت بڑے عالم دین بھی تھے، قونیہ میں باعتبار علم کوئی ان کا ہم پلہ نہیں تھا، عوام و خواص سبھی ان کا آداب و احترام کرتے، آپ رحمۃ اللہ علیہ کی زندگی کے شب و روز درس و تدریس اور وعظ و نصیحت میں گزر رہے تھے، لیکن حضرت شاہ شمس الدین تبریزی رحمۃ اللہ علیہ سے ملاقات کے بعد، مولانا روم رحمۃ اللہ علیہ کے دل کی دنیا ہی زیر و زبر ہو گئی، اور اس قلبی انقلاب کے سبب آپ راہِ فقیری و سلوک کے مسافر بن کر رہ گئے۔

(۱) "صاحب المثنوی" ۱۲۴، ملخصاً۔

حضرت مولانا روم رحمۃ اللہ علیہ کی حضرت شاہ شمس الدین تبریزی رحمۃ اللہ علیہ سے ملاقات کب ہوئی؟ اس بارے میں ملتی جلتی دو مختلف روایتیں ہیں: (۱) پہلی روایت یہ ہے کہ "ایک دن مولانا روم رحمۃ اللہ علیہ اپنے مکان میں تشریف فرما تھے، ارد گرد کتابیں رکھی ہوئی تھیں، اور پاس طلباء بیٹھے تھے کہ اسی اثناء میں حضرت شاہ شمس الدین تبریزی رحمۃ اللہ علیہ تشریف لے آئے، اور کتابوں کی طرف اشارہ کر کے فرمایا کہ "یہ کیا ہے اور آپ کس حال میں ہیں؟" مولانا روم رحمۃ اللہ علیہ نے جواب دیا کہ "آپ ان باتوں کو کیا جانیں؟!" اتنا کہنے کی دیر تھی کہ مکان اور کتابوں میں آگ لگ گئی، مولانا روم رحمۃ اللہ علیہ نے شاہ شمس تبریزی رحمۃ اللہ علیہ سے پوچھا کہ "یہ کیا ہے؟" تو انہوں نے ارشاد فرمایا کہ "اسے آپ کیا جانیں؟!" یہ فرما کر شاہ شمس تبریزی رحمۃ اللہ علیہ باہر نکل گئے" (۱)۔

(۲) دوسری روایت یہ ہے کہ مولانا روم رحمۃ اللہ علیہ کی "حضرت شاہ شمس الدین تبریزی رحمۃ اللہ علیہ سے پہلی ملاقات اس وقت ہوئی، جب شاہ شمس تبریزی قونیہ پہنچے، اور مولانا روم کی مجلس میں آئے، تو وہ اس وقت ایک حوض کے کنارے بیٹھے تھے، اور چند کتابیں سامنے رکھی ہوئی تھیں، حضرت شاہ تبریزی رحمۃ اللہ علیہ نے پوچھا کہ کیا یہ کتابیں ہیں؟ مولانا روم رحمۃ اللہ علیہ نے فرمایا کہ "یہ قیل قال (علمی باتیں) ہیں، آپ کو اس سے کیا کام؟!" حضرت شاہ شمس تبریزی نے تمام کتب اٹھا کر پانی میں ڈال دیں، مولانا روم یہ دیکھ کر رنجیدہ ہو گئے، اور فرمایا کہ "آپ نے یہ کیا کیا؟" ان کتب میں میرے والد گرامی کے تحریر کیے ہوئے بعض فوائد بھی تھے، جواب نہیں مل سکتے! شاہ شمس الدین تبریزی نے ہاتھ بڑھا کر ایک ایک کتاب پانی سے باہر نکال کر رکھ دی، کتابوں پر پانی کا اثر تک نہ تھا، مولانا جلال الدین رومی رحمۃ اللہ علیہ نے کہا کہ "یہ کیا راز ہے؟!" شاہ شمس تبریزی رحمۃ اللہ علیہ نے فرمایا کہ "یہ

(۱) انظر: "الجواهر المضیة" المیم مع الحاء، ر: ۳۸۳، الجزء ۲، ص ۱۲۴۔

ذوق و حال ہے، آپ کو اس سے کیا مطلب؟! "یہ فرما کر وہاں سے تشریف لے گئے۔
اس واقعہ کا مولانا روم رحمۃ اللہ علیہ پر اس قدر گہرا اثر ہوا، کہ دنیا سے بے رغبتی اختیار کر کے،
حقیقت و معرفت کی پیچیدہ گتھیاں سلجھانے میں لگ گئے" (۱)۔

راہِ سلوک کی منازل طے کرنے کے بعد، مولانا جلال الدین رومی رحمۃ اللہ علیہ
نے حضرت شاہ شمس الدین تبریز رحمۃ اللہ علیہ کو خراج عقیدت پیش کرتے ہوئے فرمایا: **ع**
مولوی ہرگز نہ شد مولائے روم
تا غلام شمس تبریزی نہ شد! (۲)

"مولوی اس وقت تک مولانا روم ہرگز نہیں بن سکتا، جب تک وہ شمس تبریزی رحمۃ اللہ علیہ
کا غلام نہ ہو جائے!"

مولانا روم اور ڈاکٹر اقبال

عزیزانِ مَن! شاعرِ مشرق ڈاکٹر اقبال مولانا روم رحمۃ اللہ علیہ کے افکار و نظریات
سے اس قدر متاثر تھے، کہ انہیں اپنا روحانی پیشوا تصور کرتے، "جاوید نامہ" میں ہمیں
مولانا روم رحمۃ اللہ علیہ کو اپنا رفیقِ سفر بنانے کا مشورہ دیتے ہوئے فرماتے ہیں: **ع**
پیرِ رومی را رفیقِ راہ ساز

تا خدا بخشد ترا سوز و گداز!

شرح اُو کردند ادراکس ندید
معنی اُو چوں غزال آرز مارمید!

(۱) دیکھیے: "صاحبِ مثنوی" ۱۴۰- و "دانشِ رومی و سعدی" ۹۷۔

(۲) "مثنوی مولوی معنوی"۔

رقصِ تن از حرفِ او آموختند

چشمِ راز رقصِ جاں بر دوختند!

رقصِ تن در گردشِ آردِ خاکِ را

رقصِ جاں بر ہم زندِ آفلاکِ را!

علم و حکم از رقصِ جاں آید بدست

ہم زمیں ہم آسماں آید بدست!

رقصِ جاں آموختنِ کارے بود

غیر حق را سوختنِ کارے بُود! ^(۱)

"(۱) پیر رومی کو اپنا رفیقِ راہ بنالے؛ تاکہ اللہ تعالیٰ تجھے سوز و گداز عطا

کرے۔ (۲) سب اس کی شرح کرتے ہیں، اور اس کو کسی نے نہیں دیکھا، اس کے

معانی ہرن کی طرح بھاگ کھڑے ہوئے۔ (۳) اس سے لوگوں نے صرف رقصِ تن

ہی سیکھا، اور رقصِ جاں سے اپنی آنکھیں بند کر لیں۔ (۴) رقصِ تن خاک کو گردش

میں لاتا ہے، جبکہ رقصِ جاں آفلاک کو برہم کر دیتا ہے۔ (۵) علم و حکمت رقصِ جاں کا

باعث بنتے ہیں، اور زمین و آسمان کو ہاتھ میں لے لیتے ہیں۔ (۶) اصل کام تو رقصِ

جاں سیکھنا ہے، اور غیر حق کو جلا کر خاک کر دینا اس کا کام ہے۔"

عزیزانِ مَن! شاعرِ مشرق ڈاکٹر اقبال رحمۃ اللہ علیہ روحانی اور معنوی اعتبار سے

زندگی بھر مولانا روم رحمۃ اللہ علیہ کے زیرِ اثر رہے، یہاں تک کہ انہوں نے اپنے اشعار

(۱) "جاوید نامہ" خطاب بہ جاوید، باب ۱۳۔

میں بھی اس مردِ قلندر کو "پیرِ رومی" کہہ کر اپنی عقیدت و محبت کا اظہار کیا، اور خود "مریدِ ہندی" بن کر اُن کی روحانی شاگردی پر ہمیشہ نازاں رہے، **ع**

صحبتِ پیرِ روم سے مجھ پر ہوا یہ رازِ فاش
لاکھ حکیم سربجیب، ایک کلیم سربکف! ^(۱)

مولانا روم اور اُن کا تصوف

حضراتِ گرامی قدر! مولانا جلال الدین رومی رحمۃ اللہ علیہ چالیس برس کی عمر تک، مکمل طور پر علمائے ظاہر کے لباس میں رہے، فتویٰ نویسی کا سلسلہ زندگی بھر جاری رہا، البتہ حضرت شاہ شمس تبریز رحمۃ اللہ علیہ سے ملاقات کے بعد، آپ پر تصوف کا رنگ زیادہ غالب رہا، لہذا آپ علیہ السلام نے اپنی ظاہری وضع (یعنی لباس وغیرہ) میں بہت تبدیلی کر لی، لیکن شریعت کی پابندی میں مطلقاً کوئی فرق نہ آیا، اور تمام اکابرِ صوفیائے کرام رحمۃ اللہ علیہم ہمیشہ سے یہ کہتے اور لکھتے آئے ہیں، کہ شریعتِ مطہرہ کی کمال پابندی کا نام ہی "تصوف" ہے، مولانا روم رحمۃ اللہ علیہ بھی اسی تصوف کے قائل اور عامل تھے۔

جو لوگ پابندیِ شریعت سے آزادی کو تصوف کا نام دیتے ہیں، وہ نرے جاہل اور اُن پرٹھ ہیں، لہذا اسی بناء پر مولانا روم رحمۃ اللہ علیہ کے بارے میں یہ گمان کرنا، کہ وہ تصوف میں داخل ہو کر احکامِ شریعت سے آزاد ہو گئے تھے، سراسر بدگمانی، نادانی اور لاعلمی کی بات ہے، کئی صفحات پر مشتمل آپ کی تصنیف "مثنوی شریف" عشقِ مجازی کے بجائے، اللہ رب العالمین کے عشق میں مبتلا ہونے، اور احکامِ شریعت کی پابندی کے بیانات و نکات سے بھرپور ہے۔ مولانا روم رحمۃ اللہ علیہ ایک مقام پر تحریر کرتے ہیں کہ **ع**

(۱) "کلیاتِ اقبال" بال جبریل، ص ۷۷۔

عشق با مردہ نباشد پائیدار

عشق را با حی و با قیوم دار! ^(۱)

"مردہ کے ساتھ عشق پائیدار نہیں، حی و قیوم ذات (اللہ تعالیٰ) کے ساتھ ہی عشق کرو!"
اس شعر میں مولانا روم رحمۃ اللہ علیہ ہر انسان کی خیر خواہی اور بھلائی چاہتے ہوئے نصیحت فرماتے ہیں، کہ عشق مجازی میں پڑ کر خود کو کیوں ضائع کر رہے ہو، اللہ رب العالمین کے ساتھ اپنے تعلق کو مضبوط کرو؛ کیونکہ وہ ہمیشہ رہنے والی ذات ہے، اُس کو کبھی فنا نہیں!۔

مولانا روم رحمۃ اللہ علیہ کے نزدیک تصوف کا مفہوم و تقاضا

عزیزانِ گرامی قدر! پاک و ہند میں اکثر دیکھا گیا ہے، کہ جو شخص کسی دربار یا خانقاہ کا گدڑی نشین بن جاتا ہے، وہ اپنے ہاتھ سے محنت مزدوری کو عار سمجھنے لگتا ہے، بلکہ مریدوں کے دیے ہوئے ہدیہ و نذرانے کو اپنا ذریعہٴ معاش بنا لیتا ہے، مولانا روم رحمۃ اللہ علیہ کو ایسے جھوٹے صوفیاء اور ایسے ہدیہ و نذرانے ہرگز پسند نہیں تھے، آپ رحمۃ اللہ علیہ کو جو بھی تحائف یا نذرانے ملتے، آپ اپنی تجوریاں بھرنے کے بجائے، سارا مال اور تحائف، ضرور تمندوں میں تقسیم فرما دیا کرتے۔

میرے بھائیو! مولانا روم رحمۃ اللہ علیہ تصوف کے حقیقی معنی و مفہوم، اور اس کے تقاضے کو ایک حکایت کے ذریعے سمجھاتے ہیں کہ "ایک درویش چالیس سال تک جنگلوں میں پھر تارہا، اتفاق سے ایک قطب کا وہاں سے گزر ہوا، انہوں نے درویش کو ایک چپّٹ لگا کر فرمایا، کہ اے حرام خور شخص! درویش نے کہا کہ چالیس سال سے دنیا کا حلال کھانا بھی نہیں کھایا، پھر حرام کا کیا ذکر؟! قطب نے فرمایا کہ تم ہو اسے سانس لیتے

(۱) "مثنوی مولوی معنوی"۔

رہے، اور خوشبو سونگھتے رہے، یہ کیا ہے؟ یہی تمہاری غذا تھی، اور تمہیں یہ چیزیں بے رنج و کدّ (کسی پریشانی اور جدوجہد کے بغیر) حاصل ہوئیں، جبکہ مردانِ کامل کے مذہب میں ایسا کرنا حرام ہیں" ^(۱)۔

تصوّف اور مولانا روم سے منسوب بعض غیر شرعی امور

عزیزانِ گرامی! نہایت افسوس سے کہنا پڑتا ہے، کہ زندگی بھر احکامِ شریعت پر سختی سے عمل پیرا رہنے والے، جلیل القدر عالمِ دین، اور عظیم صوفی بزرگ کی طرف رقص و سرود، بانسری اور آلاتِ مزامیر پر مشتمل محافل جیسی، انتہائی غیر شرعی باتیں منسوب کر کے، نہ صرف تاریخی حقائق مسخ کیے جا رہے ہیں، بلکہ صوفی ازم (Sofizam) کی تعلیمات اور مولانا روم رحمۃ اللہ علیہ کی شخصیت کو بھی داغدار کرنے کی کوشش کی جا رہی ہے، فقیری اور سلوک کے اسرار و رموز سے ناواقف لوگ، عشقِ حقیقی کے سمندر میں غوطہ زن ہو کر "مثنوی معنوی" میں لکھے گئے اُن کے اشعار، اور اُن میں دی گئی تشبیہات کو آجکل عشقِ مجازی کا نام دے رہے ہیں، اور اس سلسلے میں باقاعدہ آرٹ کونسل (Art Council) اور صوفی سیمینارز (Sofi Seminars) میں، مولانا روم رحمۃ اللہ علیہ اور اُن کے نظریہ تصوّف کے نام پر، ناچ گانے کی تقریبات کا انعقاد کر رہے ہیں، آلاتِ موسیقی سے مزین محفلِ سماع، اور طبلوں کی تھاپ پر گول گول گھوم کر، اور بھنگڑے ڈال کر اُسے رقصِ رومی اور تصوّف کا نام دیا جا رہا ہے، صرف یہی نہیں بلکہ "کوک اسٹوڈیو (Coke Studio)" وغیرہ کے ذریعے صوفیانہ کلام پر مشتمل، میوزک البم (Music Album) ریلیز کر کے ناچ گانے، بھنگڑے اور ڈانس (Dance) کو تصوّف کے نام پر پرموٹ (promote) کیا جا رہا ہے!۔

(۱) "صاحب المثنوی" ص ۴۳۔

میرے بھائیو! بعض خانقاہوں اور درباروں پر بھی، آج تصوف کے نام پر بہت سی خرافات ہو رہی ہیں، ڈھول ڈھمکے اور رقص و سرود کی محفلیں سجائی جا رہی ہیں، بھنگ کے جام چل رہے ہیں، خواتین مریدنیوں کی ہانہوں میں ہانہیں ڈال کر جعلی اور ڈبا پیر رقص کرتے دکھائی دیتے ہیں، واللہ العظیم! ان تمام خرافات کا تصوف یا مولانا جلال الدین رومی رحمۃ اللہ علیہ کی تعلیمات سے کوئی لینا دینا نہیں، بے عمل لوگوں نے اپنی بد عملی و جہالت چھپانے کے لیے، بعض ناجائز و حرام امور کو تصوف اور مولانا روم رحمۃ اللہ علیہ سے غلط طور پر منسوب کر رکھا ہے، یاد رکھیے! تصوف یا صوفی ازم (Sofizam) کی تعلیمات کا، ان غیر شرعی امور سے ہرگز کوئی تعلق نہیں ہے، ایسے لوگوں سے ہمیشہ بچ کر رہیے، اور شریعت کا دامن کسی طور پر ہاتھ سے نہ جانے دیجیے! ع

میراث میں آئی ہے انہیں مسندِ ارشاد

زاعوں کے تصرف میں عقابوں کے نشین! ^(۱)

بارگاہِ الہی سے مریدوں کی ضمانت

عزیزانِ گرامی قدر! مولانا جلال الدین رومی رحمۃ اللہ علیہ روحانی اعتبار سے بہت بلند مقام پر فائز تھے، لیکن آپ کے حلقہٴ ارادت میں نیک و بد ہر طرح کے لوگ تھے، اس پر بسا اوقات دیگر لوگ تنقید بھی کرتے، ایک بار معین الدین پروانہ (وزیر مالیات) نے کہا کہ "مولانا روم رحمۃ اللہ علیہ نہایت نیک شخص ہیں، اور میرا خیال ہے کہ مدتوں ایسا کوئی شخص پیدا نہیں ہوگا، مگر آپ کے مرید نہایت بد اور فضول قسم کے لوگ ہیں" ایک مرید نے یہ خبر مولانا روم رحمۃ اللہ علیہ تک پہنچائی، مولانا روم رحمۃ اللہ علیہ نے معین

(۱) "کلیاتِ اقبال" بال جبریل، حصہ دوم، بانگی مرید، ۴۹۳۔

الدین پروانہ کو ایک خط تحریر فرمایا کہ "اگر یہ لوگ نیک ہوتے تو میں خود ان کا مرید کیوں نہ ہو جاتا؟! میں ان لوگوں کو مرید اسی لیے کرتا ہوں کہ یہ لوگ بد ہیں، اور حق بات یہ ہے کہ جب تک اللہ تعالیٰ ان کا ضامن نہیں ہو جاتا، میں انہیں مرید نہیں کرتا" (۱)۔

مولانا روم رحمۃ اللہ علیہ کی تصنیفات اور طریقہ اصلاح

میرے عزیز دوست بھائیو اور بزرگو! "مثنوی شریف"، "فیہ مافیہ" اور "دیوانِ شمس تبریز" مولانا روم رحمۃ اللہ علیہ کی مشہور و معروف کتب ہیں، لیکن دنیا بھر میں "مثنوی شریف" کو جو شہرت حاصل ہے وہ دیگر کتب کو نہیں، آپ علیہ السلام کی دیگر تصنیفات کی بہ نسبت اسے نہایت معتبر اور قابلِ احترام سمجھا جاتا ہے۔ برصغیر پاک و ہند کے علاوہ ترکی اور فارسی لوگ بھی، مولانا روم رحمۃ اللہ علیہ کی اس تصنیف "مثنوی شریف" سے ایک خاص لگاؤ اور گہری عقیدت رکھتے ہیں۔ "مثنوی" میں مولانا روم رحمۃ اللہ علیہ کا اندازِ تفہیم بہت ہی پیارا اور سہل ہے، مولانا روم رحمۃ اللہ علیہ مشکل ترین مسائل، اور بات کو آسانی سے سمجھانے کے لیے، سب سے پہلے کوئی دُنیاوی مثال یا حکایت پیش کرتے ہیں، اور پھر نتیجہ اخذ کرتے ہوئے اُس مسئلہ کو با آسانی، قلوب و آذان میں سمودیتے ہیں، اُن کا یہ طرزِ استدلال عقل سے زیادہ احساس کو متاثر کرتا ہے، جو اُن کی نظر کی وسعت اور گہرائی کا منہ بولتا ثبوت ہے، بلا شک و شبہ مولانا روم رحمۃ اللہ علیہ نے اپنی خداداد صلاحیتوں کی بنیاد پر، اس طریقہ تعلیم کو بامِ غرور تک پہنچایا۔

(۱) "صاحب المثنوی" ۳۵۶، ۳۵۷۔

وفات

برادرانِ اسلام! شیخ جلال الدین رومی رحمۃ اللہ علیہ فارسی علم و ادب کی ایک باکمال شخصیت ہیں، ان کی شاعری تقریباً ساڑھے سات سو سال کا عرصہ گزرنے کے باوجود، آج بھی صوفی ازم (Sufism) کا بہترین نمونہ ہے، ظاہری و باطنی کمالات و علوم کے پاسبان، مولانا روم رحمۃ اللہ علیہ کا انتقال ۶۷۲ ہجری / ۱۲۷۳ عیسوی میں ہوا^(۱)، آپ کا مزارِ پُر انوار، آج بھی ترکی کے شہر قونیہ میں مرجعِ خلافت ہے۔

دعا

اے اللہ! ہمیں حضرت سیدنا شیخ جلال الدین رومی رحمۃ اللہ علیہ کی سیرتِ طیبہ پر عمل کی توفیق عطا فرما، ان کے فیضِ روحانی سے ہمیں کامل حصہ عطا فرما، اور اپنی محبت و اطاعت کے ساتھ اپنی ولایت عطا فرما، آمین یا رب العالمین!

وصلی اللہ تعالیٰ علی خیر خلقہ ونورِ عرشہ، سیدنا ونبینا وحبیبنا وقرۃ أعیننا محمد، وعلی آلہ وصحبہ أجمعین وبارک وسلم، والحمد للہ رب العالمین!



(۱) "تاج التراجم" محمد بن محمد، جلال الدین الرومی، ر: ۲۱۲، ۱/ ۲۴۶.